

पोखरा महानगरपालिकाको न्यायिक समितिमा पेश गरेको

निवेदनपत्र

नसिरुल्ला मियाकी छोरी इम्तियाज मियाकी पत्नि कास्की जिल्ला पो.म.न.पा.वडा न.
१३ बस्ने वर्ष ३१की लैलु खातुन

निवेदक

प्रथम पक्ष

विरुद्ध

रहम्मद मियाको छोरो कास्की जिल्ला पो.म.न.पा.वडा न. १३ बस्ने वर्ष ३५ का
इम्तियाज मिया.....

विपक्षी

दोस्रो पक्ष

विषय: सहमति कार्यान्वयन गरी पाँउ

१. निम्न प्रकरणहरूमा लेखिएबमोजिम निवेदन गर्दछु।

क) म लैलु खातुन र मेरो पति इम्तियाज मिया बीच १५ वर्ष अगाडि सामाजिक परम्परा अनुसार वैवाहिक सम्बन्ध कायम भएको थियो। हामीबाट २ छोराहरु रेहान मिया र अमन मियाको जायजन्म भएको छ। सुरुका दिनमा हामीहरु बीचमा सुमुधुर सम्बन्ध रहेको थियो। हामीले सानो होटल सञ्चालन गर्दै आफ्नो सन्तान र परिवारको पालनपोषण गर्दै आएका थियौं। २०७६ वैशाख महिना देखि मेरो श्रीमानको बानी व्यहोरामा एक्कासी परिवर्तन आयो। मलाई तथानाम जथाभावी गाली गलौज गर्न र कुटपीट गर्न थाल्नुभयो। उँहालाई समाज मिली सम्झाउँदा समेत उहाँको बानीमा बेहोरामा कुनै सुधार ल्याउन सकिएन। उहाँ प्रायः खाना खाई सकेपछि बेलुकाको समयमा अर्कै महिलाको कोठामा जाने गरेको अवस्थामा मेरो र उहाँ बिच सवालजवाफ भयो। हजुर यति राती कहाँ जान लाग्नु भएको भन्दा मेरो गर्ल फ्रेन्डसँग जान लागेको हो। ऊ मेरी प्राण हो। म उसलाई धेरै माया गर्छु। तैले के गर्न सक्छेस् गर् भन्नुभयो। मेरा दुई सन्तानको मुख हेरेर आफ्नो घर परिवारको इज्जत नै ठुलो हो भनेर म श्रीमानको अन्याय अत्याचार सहेर बसिरहेकी थिए। तर श्रीमानको परस्त्रीसँगको हिमचिम झन झन बढ्दै गयो।

ख) श्रीमानको परस्त्रीसँगको हिमचिमले आजित भएर २०७६ जेठ महिनामा मैले जिल्ला प्रहरी कार्यालय कास्कीमा बहुबिवाहको जाहेरी दिए। सोहि अनुरूप मेरा श्रीमान इम्तियाज मिया र खोदाबकस मियाकी छोरी तनहुँ जिल्ला भिमाद घर भएकी अब्बु खातुन उपर बहुविवाहको मुद्दा कास्की जिल्ला अदालतमा दायर भएको थियो। प्रमाणको अभाव भएकोले बहुविवाहको कसूर कायम नहुने भनी कास्की जिल्ला अदालतबाट मिति २०७६/९/१३ मा फैसला भएको थियो। सो फैसला उपर उच्च अदालत पोखरामा

पुनरावेदन पर्दा जिल्ला अदालतको फैसला सदर हुने गरी मिति २०७७/८/२९ मा फैसला भएको अवस्था छ।

- ग) श्रीमान विरूद्ध प्रहरी कार्यालयमा उजुर गरेको भनी मलाई श्रीमान सासु ससुरा समेत मिली घरबाट निकालिदिए। त्यसपछि म माईतिमा बस्दै आएकी छु। मेरा छोराहरूको कलिलो मस्तिक भुटी म प्रति घृणा पैदा गर्ने खालका गतिविधि समेतका कार्य विपक्षीले गर्दै आएका छन्। म एकली अबला भएपछि मलाई व्यापार व्यवसाय गरी स्वरोजगार भई आफ्नो जीवननिर्वाह गर्न सक्ने गरी श्रीमानबाट खर्च भराइ पाउँ भनी वडा कार्यालयमा निवेदन दिएकी थिए। सो निवेदन उपर मेलमिलाप हुँदा मलाई विपक्षी पतिले २ महिनाभित्र रु.५०००००/- (अक्षररूपी पाँच लाख) उपलब्ध गराउने भनी हाम्रो सहमती भएको थियो। सो सहमति कार्यान्वयन नभएपछि सोको कार्यान्वयन गर्न पुनः वडा कार्यालय समक्ष अनुरोध गरेकी थिएँ। वडाका मेलमिलापकर्ताबाट सहजीकरण गर्दा समेत पूर्वसहमति अनुरूप मैले मेरा श्रीमानबाट उक्त रकम पाउन सकिन। हामीबीच भएको सहमति बमोजिम मेरो जिवन निर्वाह गर्नको लागि दिने भनिएको रु.५०००००/- (अक्षररूपी पाँच लाख) रुपैयाँ मेरा पति इम्तियाज मियाँबाट दिलाई पाउँ भनी न्यायिक समिति समक्ष विनम्र अनुरोध गर्दछु।
- यस समितिबाट दोश्रो पक्ष झिकाइ जे जो बुझ्नुपर्छ बुझी विवाद निरूपण गराइपाउँ।
 - यो निवेदन स्थानीय सरकार सञ्चालन ऐन, २०७४ को दफा ४७ अनुसार यसै समितिको अधिकारक्षेत्र भित्र पर्दछ।
 - यो निवेदन हदम्यादभित्रै छ र म निवेदिकालाई यस विषयमा निवेदन दिने हकदैया प्राप्त छ।
 - यस विषयमा अन्यत्र कहींकतै कुनै निकायमा कुनै प्रकारको निवेदन दिएको छैन।
 - यसमा दोस्रो पक्षका इनाम मियाँ, केशव बहादुर नेपाली, तिल बहादुर शाही, लिल्ला मियाँ र मेरा तर्फका अलि हुसेन मियाँ, रहिमुल्ला मियाँ, सउकत अलि मियाँ, विष्णु कार्कीलाई झिकाई थप वेहोरा बुझ्न सकिनेछ।
 - संलग्न कागजातः** नागरिकताको फोटोकपी, सहमतिपत्रको फोटोकपी, सहमति कार्यान्वयन गराउन नसकिएको भन्ने जानकारी पत्र।
 - यसमा लेखिएका व्यहोरा ठिक साँचो सत्य छ, झुठा ठहरे कानून बमोजिम सजाय भोग्न तयार छु।

निवेदक

लैलु खातुन

इति संवत् २०७७ साल पुष २६ गते रोज १ शुभम्.....।